



# Lamagna, Frendo Rosso, Tagliaferro u Pavia *Erba' qassisin Sengleani jsiru Kappillani f'Hal Luqa*

**Fabian Mangion**


*B.A., S.Th. Lic.*

L-irhula ta' madwar Hal Luqa kienu qed isiru parroċċi wiehed wara l-iehor: Hal Kirkop u Hal Tarxien fl-1592; l-Imqabba u Hal Safi fl-1598; u l-Qrendi fl-1618. Dawn, barra l-Qrendi, kienu jagħmlu mal-Parroċċa ta' Birmiftuħ u għalhekk, ix-xewqa li Hal Luqa wkoll isir parroċċa bħalhom, kompliet tikber.

Meta f'Jannar 1630 l-Isqof Baldassere Cagliares (1615-1633)<sup>1</sup> żar Hal Luqa, in-nies urewh ix-xewqa li r-raħal tagħhom isir parroċċa. Hu talabhom jiktbu Ruma filwaqt li hegġiġhom jibnu knisja akbar. Fis-supplika li saret lis-Santa Sede, tfissru sewwa r-raġunijiet ewlenin għaliex kien hemm il-bżonn li jsir hekk. Il-Kappillan ta' Birmiftuħ, Dun Marju Mallia, ta wkoll l-kunsens tiegħu biex Hal Luqa jsir parroċċa.

Hal Luqa sar parroċċa permezz tad-digriet tal-Papa Urbanu VIII li jgħib id-data tal-4 ta' Marzu 1632.<sup>2</sup> B'hekk, il-Halluqin setgħu jaraw mitmuma x-xewqa kbira tagħhom. Fil-15 ta' Mejju 1634 huma assistew għall-pussess ta' Dun Wistin Cassia,<sup>3</sup> qassis żagħżuġ ta' tletin sena minn Hal Qormi, bħala l-ewwel Kappillan ta' Hal Luqa.

Minn dakinhar sal-lum, għadew tliet mija u tnejn u tmenin sena. Matul dawn is-snin, il-poplu ta' dan ir-raħal sab għajjnuna fl-ghejxien ta' ħajja Nisranija aħjar



*Ir-registrazzjoni tal-maġħmudija ta' Dun Ġuzepp Lamagna kif tidher fl-arkivju tal-Parroċċa tal-Isla.*

mingħand bosta sacerdoti. Dan is-sostenn u xhieda, b'mod partikulari, twasslu lill-Halluqin mingħand it-tletin Kappillan li tul dawn is-snin kienu maħtura bħala r-rgħajja spiritwali ta' din il-parroċċa. Filwaqt li tlieta biss minn dawn il-Kappillani kienu minn Hal Luqa,<sup>4</sup> l-oħrajn kollha ġew minn diversi bliet u rhula Maltin u saħansitra wiehed mill-Qala, Għawdex.<sup>5</sup> Erba' minn dawn il-Kappillani – Dun Ġuzepp Lamagna, Dun Lawrenz Frendo Rosso, Dun Ġuzepp Tagliaferro u Dun Salv Pavia – kienu qassisin Sengleani.


## Dun Ġuzepp Lamagna (1678 - 1683)

Iben Vincenzo Lamagna u Bernarda, Ġuzeppi ġie mghammed fil-Knisja Parrokkjali tal-Isla nhar it-3 ta' Marzu 1639 minn Dun Mark-Anton Ciappara, Kappillan.<sup>6</sup> Huh Dun Pawl ipprovdieu l-patrimonju biex seta' jkompli jistudja għal qassis.<sup>7</sup> Meta kien għadu djaknu, allura fil-15 ta' Lulju 1661, kien fost dawk is-sitt fundaturi,<sup>8</sup> ilkoll mill-kleru Senglean, li ressqu talba quddiem l-Isqof Mikiel Balaguer de Camarasa (1635-1663) biex jifthu Oratorju ta' San Filippu Neri fil-Isla stess. Fit-28 ta' Marzu 1662, u wara li kellem lil Dun Franġisk Azzopardi,<sup>9</sup> il-Kappillan tal-Isla, l-Isqof Balaguer de Camarasa ħareġ id-digriet li bih laqa' t-talba tagħhom biex jgħixu f'komunità taħt ir-Regola li San Filippu Neri kien kiteb għall-qassisin f'Ruma.<sup>10</sup>


Fid-9 ta' Mejju 1663, Dun Ġuzepp Lamagna ġie ordnat saċerdot.<sup>11</sup> Fl-1672, huwa ġie appuntat prokuratur tal-artal ta' Santa Katerina li kien ġie mwaqqaf fil-Knisja Parrokkjali tal-Isla.<sup>12</sup>

Fl-1678, il-Kappillan tal-Isla Dun Ġwann-Dumink Attard ilmenta li Dun Ġuzepp naqas milli jattendi għat-talb tal-Uffiċċju Divin fil-Knisja Parrokkjali. Hu wera wkoll dispjaċir għall-fatt li l-imġiba ta' Dun Ġuzepp, li kien qed joqgħod ma' ċerta Innoċenza Felici,<sup>13</sup> kienet qed toħloq xi tip ta' skandlu għall-parruċċani. Jidher, imma, li ma kienu ttiehdu l-ebda passi kontra tiegħu u għaldaqstant wiehed jassumi li dan l-għajdut kien infondat.<sup>14</sup>

Bl-Ittri Apostolici li jġibu d-data tat-8 ta' Awwissu 1678, Dun Ġuzepp Lamagna ġie mahtur bħala r-raba' Kappillan tal-Parroċċa ta' Hal Luqa.<sup>15</sup> Hu ġie mogħti l-pussess tal-parroċċa fit-22 ta' Settembru 1678.



Ir-registrazzjoni tal-mewt u s-sifna ta' Dun Ġuzepp Lamagna meħuda mir-registri parrokkjali tal-Isla



Hawn wiehed ma jridx jinsa li sentejn qabel, jġigfieri f'Diċembru tal-1675, Malta kienet maħkuma mill-imxija tal-pesta li kienet mifruxa mal-Gżira kollha. Fl-10 ta' April 1676, Mikiel Azzopardi kien l-ewwel vittma f'Hal Luqa.<sup>16</sup> Fra Tomaso de Bene, li kien il-Kaptan tad-Distrett li Hal Luqa kien jagħmel parti minnu, ħa f'idejh bini ta' ċertu Giovanni Vincenzo Abela, li kien post fejn soltu jinżammu l-animali, u biddlu fi sptar għall-morda. Tul din l-imxija, Hal Luqa tilef 66 persuna mill-abitanti tiegħu. Fost dawn kien hemm anke kirurgu li safa vittma waqt li kien qed jikkura l-morda tar-raħal.<sup>17</sup>

Dan kollu juri biċ-ċar li, hekk kif ġie appuntat Kappillan f'Hal Luqa, Dun Ġuzepp sab ma' wiċċu diversi problemi li kienu konsegwenza diretta ta' dik il-pesta qalila kienet li ħasdet il-hajja ta' 11,300 persuna madwar Malta kollha. Kif inghad diġà, il-predeċessur tiegħu ma kellux ċimiterju fejn seta' jidfen il-vittmi u għalhekk, difinhom f'għalqa li kienet tinsab fil-periferija tal-lokalità. Gara iżda li, Dun Vincenz Griscti, il-Kappillan ta' Birmiftuħ, beda jišhaq li dik l-għalqa kienet fil-limiti tal-parroċċa tiegħu, u għalhekk,

il-Kappillan ta' Hal Luqa ma kellu l-ebda jedd fuq dak it-territorju.

Iż-żewġ Kappillani deher quddiem l-Isqof Mikiel Ġlormu Molina (1678-1682) fl-14 ta' Mejju 1679, waqt il-Viżta Pastorali f'Hal Luqa. L-Isqof, min-naħa tiegħu, sema' l-ilmenti taż-żewġ naħat u solva l-problema b'mod diplomatiku ħafna. Hu ddecieda li l-Kappillan ta' Hal Luqa, filwaqt li jibqa' jzomm għandu l-muftieħ tal-post u li jkun hu l-ewwel li jbierek iċ-ċimiterju fl-Għid tal-Imwiet, kellu wkoll l-obbligu li jagħti aċċess liberu lill-Kappillan ta' Birmiftuħ kull meta dan kien ikollu l-ħtieġa li jidhol fis-sit ta' ċimiterju.<sup>18</sup>

Il-knisja ċkejna magħrufa bħala Santa Marija tal-Ftajjar fi Triq il-Karmnu hadet is-sura attwali tagħha fl-1613. Fl-1667 l-Isqof Luqa Buenos (1666-1668) ordna li ssir pittura ġdida għax il-kwadru titolari l-antik tal-Madonna kien spiċċa għalkollox. It-titular il-ġdid tal-Assunta sar minn Giuseppe d'Arena (c. 1643-1719) fl-1679 fi żmien il-Kappillan Lamagna. Halls għalih Tumas Abela li bi flusu għamel ukoll ħawt tal-ilma mbierak.

Tul il-parrokat ta' Dun Ġuzepp f'Hal Luqa, tkompla x-xogħol fuq il-bini tal-knisja l-ġdida. Għall-bidu kien maħsub li kien ħafna aħjar li jingħata bidu għall-bini tal-kampnar, imma kien ġie deċiż li jkun aktar jaqbel li tingħata attenzjoni għal bini ta' zuntier madwar il-bini tal-knisja. Dan kien lest sas-sena 1681. Jidher iżda li, sa mill-1679, l-Isqof Molina kien aktar tal-opinjoni li jingħata bidu għall-bini tal-kampnar. Dan minħabba l-fatt li kien ta ordni biex tliet qniepen żgħar, li kienu jappartjenu għal tliet knejjes li kienu ġew magħluqa għall-qima pubblika, jiddewbu u bil-bronż tagħhom issir qanpiena kbira għall-Knisja Parrokkjali.<sup>19</sup>

F'xi żmien qabel l-1679, tabernaklu elaborat, imzejjen b'kolonni u statwi, ġie ingostat fiċ-ċentru tal-iskannell tal-artal maġġur. Din l-istruttura kienet magħmula minn injam indurat.


Dun Ġuzepp Lamagna, fi Frar tal-1683 ta r-riżenja tiegħu minn Kappillan ta' Hal Luqa u f'Novembru tal-istess sena ġie maħtur Kappillan Konventwali fi ħdan l-Ordni ta' San Ġwann. Aktar tard, huwa ġie appuntat Rettur tal-Knisja tal-Epifanija li kien hemm fil-Kastell Sant' Anġlu.<sup>20</sup>

Jidher li meta temm il-parrokat tiegħu f'Hal Luqa, Dun Ġuzepp reġa' mar jgħix fost grabatu fl-Isla, belt twelidu, fejn miet fit-12 ta' Novembru 1697. Bil-permess tal-Gran Mastru Raymond Perellos y Rocaful (1679-1720), ġie midfun fil-Knisja Parrokkjali tal-Isla l-għada ta' mewtu. Jidher li mewtu kienet waħda għal għarrieda<sup>21</sup> għaliex naqas li jirċievi l-Aħħar Sagramenti. Minkejja dan, l-Isqof David Cocco Palmieri (1684-1711) kkonċeda li Dun Ġuzepp jindifen fil-knisja.<sup>22</sup>

## Dun Lawrenz Frendo Rosso (1864 - 1877)

Il-Kan. Dun Vincenz Cachia, it-tieni Arcipriet tal-Kollegġjata tal-Isla,<sup>23</sup> nhar is-26 ta' Settembru 1808, għammed, fil-fonti tal-istess Knisja Kollegġjata lil Lawrenz, iben Ġlormu Frendo u Maria Anna Rosso.<sup>24</sup>

L-ewwel isem li jidher fir-registru tal-Magħmudija huwa Felic, imbagħad,



Ir-registrazzjoni tal-magħmudija ta' Dun Lawrenz Frendo Rosso miġjuba mill-arkivji tal-Parroċċa tal-Isla


Lawrenz, Ġwanni Battista u Vincenz. Il-parrinijiet kienu Felic Rosso, iben Ġwanni Battista, u martu Rosa, it-tnejn mill-Isla.

Kien it-Tlieta, 26 ta' Ġunju 1832 meta d-Djaknu Dun Lawrenz resaq biex jirċievi l-Ordni Sagri.<sup>25</sup> Lil Dun Lawrenz narawh, għal ftit snin, jagħmel parti mill-kleru tal-Parroċċa tal-Isla. Lejn is-sena 1837 gie maħtur Viċi-Parroku tal-Imsida.<sup>26</sup> Għaxar snin wara, jiġifieri fis-16 ta' April 1847, huwa gie mogħti l-pussess bħala membru tal-Kapiltu tal-Kollegġjata ta' Marija Bambina tal-Isla u, fl-istess waqt, maħtur Kanonku Penitenzier.<sup>27</sup>

Fit-28 ta' Ottubru 1859, il-Kan. Frendo Rosso, li kien Duttur tal-liġi, gie maħtur Viċi-Parroku fil-Parroċċa ta' San Bartilmew, Ħal Għargħur.<sup>28</sup> Wara l-mewt ta' Dun Franġisk Saverju Xuereb, Kappillan ta' Ħal Għargħur, li seħħet nhar id-29 ta' Ottubru 1859, huwa gie maħtur bħala d-disa' Kappillan ta' dak ir-raħal. Monsijur Isqof Gajtanu Pace Forno OSA (1857-1874) tah il-pussess tal-imsemmija parroċċa nhar l-4 ta' Marzu 1860. Huwa dam Kappillan ta' dan ir-raħal sal-1864.<sup>29</sup> Kien l-ewwel Kappillan ta' Ħal Għargħur li kellu l-privileġġ li jilbes il-pellegrina u faxxa sewda fuq is-suttana.<sup>30</sup>

Kienu seba' l-qassisin li fl-1864, wara l-mewt tal-Kappillan Dun Pietru Cassar,<sup>31</sup> resqu għall-eżami li minnu kellu jintgħazel Kappillan ġdid għar-raħal ta' Ħal Luqa. Dun Lawrenz Frendo Rosso kien wieħed minnhom u deher li hu kien l-izjed wieħed li jixraqlu li jiehu din il-ħatra. Għalhekk, fil-21 ta' Frar 1864 huwa gie mogħti l-pussess, minn Mons. Isqof Pace Forno wkoll, bħala s-sittax-il Kappillan ta' Ħal Luqa.

Deskritt bħala “*vigilante parroco*”,<sup>32</sup> Frendo Rosso ħadem ħafna kemm biex jara lill-poplu fdat f'idejh miexi 'l quddiem fil-ħajja Nisranija, kif ukoll biex ikompli jzejjen lit-tempju b'opri godda u ta' preġju. Insibu li, fi żmien il-parrokat tiegħu, sar l-Ostensorju li għadu jintuza sal-lum fil-festa ta' Sant'Andrija.<sup>33</sup> Fit-3 ta' Frar 1865 kien sar kuntratt mal-aġentier Milaniz Achille Capsa, li kien joqgħod il-Belt, biex jaħdem ostensorju tal-fidda f'forma ta' lanterna għal fuq l-artal maġġur. Kellu jkun manifatturat *a martello* fuq disinn



Ir-registrazzjoni tal-mewt u d-difna tal-Kappillan Dun Lawrenz Frendo Rosso mehuda mill-arkivju parrokkjali ta' Ħal Luqa


tal-istess argentier.<sup>34</sup> L-Ostensorju nġieb Ħal Luqa fid-9 ta' Jannar 1866. Intuza għall-ewwel darba fil-festa ta' Sant'Andrija ta' dik is-sena.<sup>35</sup>

Fi żmien dan il-Kappillan, Mikelang Sapiano (1826-1912), il-magħruf arluġġar kien prokuratur tal-Erwieħ tal-Purgatorju u għalhekk iċ-ċimiterji kollha tar-raħal kienu f'idejh. F'dak iż-żmien, iċ-ċimiterju kien xi erba' piedi 'l fuq mit-triq u kien qisu bħal ġnien żgħir imdawwar b'erba' ħitan u bieb tal-injam. Sa dan iż-żmien ma kien għad hemm l-ebda sinjal li jindika li kien ċimiterju u lanqas devozzjoni lejn dawk l-erwieħ li mietu bil-pesta, ma kien fadal.<sup>36</sup>

Dun Lawrenz Frendo Rosso kien ir-ragħaj spiritwali tal-Parroċċa ta' Sant'Andrija għal 13-il sena u baqa' Kappillan sa ma miet fl-22 ta' Mejju 1877. Il-funeral tiegħu sar, l-għada ta' mewtu fil-Knisja Parrokkjali ta' Ħal Luqa u ġie midfun fl-istess knisja fil-qabar numru 10.<sup>37</sup>

### Dun Ġuzepp Tagliaferro (1884 - 1887)

Ġuzepp twieled fl-Isla fis-27 ta' Ottubru 1847 minn Ġwanni Battista Tagliaferro u Maria Madalena Colombo. L-għada ta' twelidha, din it-tarbija ġdida ttieħdet fil-Knisja Kolleġġjata tal-Isla biex fis tiġi mzejna bil-qawwa tas-sema mogħtija mis-sagrament tal-Magħmudija. Hemm,



*Ir-registrazzjoni tal-magħmudija ta' Dun Ġuzepp Tagliaferro mill-arkivju tal-Parroċċa tal-Isla*

hija sabet jistenniha l-Kanonku Dun Franġisk Colombo,<sup>38</sup> iest biex isawwab fuqha l-ilma mqaddes. Filwaqt li l-parrini fis-sagrament kienu Dr. Ġuzeppi Demajo u martu, Carmena Palleggrino, it-tnejn mill-Isla, fil-fonti, it-tarbija ġie mogħtija wkoll l-ismijiet ta' Xmun, Bjaġju, Tumas, Fortunat u Leonardu.<sup>39</sup>

Fit-30 ta' Awwissu 1863, hu ġie milqugħ fost il-kjeriċi billi ġie mogħti t-tonsura klerikali mill-Isqof Pace Forno fil-kappella tal-palazz tal-Isqof, il-Belt Valletta.<sup>40</sup> Sitt ijiem wara, fil-5 ta' Settembru, hu ġie aċċettat bħala Kanonku tal-Kolleġġjata tal-Isla. Ma kellux ħlief 15-il sena.<sup>41</sup> Minn Jannar tal-1869, jiġifieri fis-sena ta' qabel ma ġie ordnat qassis, narawh ukoll jaqdi r-rwol ta' segretarju tal-Kapitlu.<sup>42</sup>

Fl-età ta' 23 sena, Tagliaferro, fis-17 ta' Diċembru 1870, ġie ordnat sacerdot mill-Isqof Pace Forno, fl-Oratorju ta' San Ġwann, il-Belt.<sup>43</sup> Mit-2 ta' Jannar 1871 sal-31 ta' Marzu 1881, hu kien il-Viċi-Parroku tal-Isla. Minbarra li beda jitharreġ minnufih fil-predikazzjoni, Tagliaferro kien iqarar ukoll lill-Inglizi li kienu jgħixu fl-Isla. F'dak iż-żmien, bejn Ottubru 1876 u Marzu 1877, il-parroċċa kienet ġiet f'idejha għaliex l-Arcipriet Colombo kien marid.<sup>44</sup>

Fit-18 ta' April 1881, Tagliaferro ġie mogħti l-pussess bħala Kappillan tal-parroċċa ċkejna ta' Ħal Safi.<sup>45</sup> Fl-ewwel sena li għamel Ħal Safi, huwa qabbad lill-argjentier Roberto Cannataci biex jagħmel xogħol bid-deheb u l-fidda fuq is-salib tal-Kor.<sup>46</sup> Għal dan ix-xogħol kienu ntefqu 43 skud.<sup>47</sup> Fl-1882 kienu saru tiswijiet fuq it-twieqi tal-knisja bi spiza ta' 111 skud.

Dun Ġuzepp f'it li xejn dam Kappillan f'Ħal Safi.<sup>48</sup> Wara erba' snin, f'Novembru 1884, l-Isqof Carmelo Scicluna bagħtu Ħal Luqa biex iservi bħala Kappillan hemm.<sup>49</sup>

Tagliaferro ġie mogħti l-pussess bħala t-tmintax-il Kappillan ta' Ħal Luqa nhar it-Tnejn, l-1 ta' Diċembru 1884.<sup>50</sup> F'dak l-istess jum kienet għet iċċelebrata l-festa titulari ta' Sant'Andrija.<sup>51</sup> Għal Ħal Luqa, dik il-festa tas-sena 1884, kienet okkażjoni mhux tas-soltu. Dan għaliex, għall-ewwel darba, fiha hađu sehem ż-żewġ baned tar-raħal: il-Banda *L'Unione* u l-Banda *Sant'Andrija*. Barra minn hekk, nhar il-festa, ha l-pussess

il-Kappillan il-ġdid.

Il-Ħadd lejlet il-festa, folla kbira ta' nies giet ir-raħal biex tassisti għat-tranzlazzjoni u tgawdi l-festi esterni ta' dakinhar. Il-mixegħla kienet bit-tazzi taz-żejt u l-fjakkli. Jingħad li r-raħal kien huġġieġa wahda. L-imsemmija baned għamlu març mat-toroq tar-raħal. Fil-ġurnal *Malta* inkiteb "*Era poi stupendo il vedere in un casale così piccolo due società filarmoniche rivali, eseguire, sotto la direzione dei loro rispettivi Maestri Signori I. Galea e G. Camilleri, bellissimi pezzi di musica e far sì che la gente accorresse per ammirare l'abilità di quei dilettanti dopo appena un anno di studio.*"<sup>52</sup>

Nhar il-festa, il-Prepostu tal-Kollegġjata



Dun Gużep Tagliaferro Kanonku żagħżuġ tal-Kollegġjata ta' Marija Bambina tal-Isla



Is-santa tal-mewt ta' Mons. Gużep Tagliaferro

ta' Birkirkara, Dun Kurċifiss Pisani Borg, niseġ il-panegierku ta' Sant'Andrija. Waranofsinar sar il-pussess tal-Kappillan Tagliaferro. Sfortunatament il-purċissjoni dakinhar ma saritx minħabba x-xita.<sup>53</sup>

Fi żmien il-Kappillan Tagliaferro, twaqqaf, f'Hal Luqa, l-ewwel kumitat ċiviku fir-raħal. Kien jismu *Comitato degli abbellimenti di Casal Luca*. Il-Kappillan kien il-Viċi President.

Il-Kappillan kien jieħu ħsieb sew it-tagħlim tal-katekiżmu. Hekk kiteb hu ftit qabel ma telaq mir-raħal: "*Il-katekiżmu jsir mit-Tnejn sal-Ħamis fil-Knisja Parrokkjali ... is-subien wara l-Ave Maria, il-bniet waranofsinar. Lis-subien jgħallimhom il-Kappillan, Dun Indri Mifsud, Dun Pietru Pawl Demicoli u Dun Karm Grima. Lill-bniet Giuseppa Zerafa u Concetta Azzopardi.*"<sup>54</sup>


Fl-1887 temm il-parrokat tiegħu u fit-18 ta' Ġunju 1887 ġie mogħti l-pussess bħala Arcipriet ta' Haż-Żebbuġ. Deskritt bħala "raġel kapaċi, qalbu talba u għalhekk huwa wkoll kien maħbub," fl-1 ta' Awwissu 1887, meta allura kien ilu ftit aktar minn xahar f'dan ir-raħal, faqqgħet mill-ġdid fostna l-imxija tal-kolera. Għalhekk, l-Arcipriet Tagliaferro sab ruħu quddiem sitwazzjoni li kienet titlob kuragg kbir.<sup>55</sup>

Ftit wara li ntemmet din l-epidemija qerrieda, fir-raħal ta' Haż-Żebbuġ qamet kwistjoni taħraq. Din kienet dwar il-mużika tal-festa ta' San Filep. Kien hemm żewġ gruppi: wieħed kien favur il-mużika tas-Surmast Bugeja u l-ieħor ried li tindaqq il-mużika tas-Surmast Nani. Bla dubju, dawn kollha bdew jinsistu mal-Arcipriet Tagliaferro biex tgħaddi tagħhom u hekk, dan l-Arcipriet sab ruħu jizfen fin-nofs. Aghar minn hekk, huwa wkoll safa vittma ta' rapporti li bdew jagħmlulu quddiem l-Isqof li ma kienx qed imexxi sewwa.<sup>56</sup>

Tagliaferro, imdejjaq hafna b'dawn il-piki u f'dawn ir-rapporti, beda jfittex okkażjoni biex jitlaq minn Haż-Żebbuġ. Inzerta li f'dik il-ħabta, il-Parroċċa tal-Isla ġiet vakanti bil-għażla ta' Dun Anton Cordina bħala Monsinjur tal-Katidral ta' Malta.<sup>57</sup> Dun Ġuzepp Tagliaferro, bit-tama li jkun l-Arcipriet ta' belt twelidu, niżżel ismu u daħal għall-konkurs.<sup>58</sup> Hu kien saċerdot għaref, bid-dottorat fit-Teologija, u kien diġà ta' eżempju, wara tliet parrocati, ta' kif wieħed jaqdi d-doveri ta' Kappillan. Malli sar jaf li ġie magħżul biex imexxi l-Parroċċa Sengleana, hu kiteb lill-Kapitlu tal-Isla biex jgħarrafhom bil-għażla tiegħu. Il-pussess tal-parroċċa ġie mogħti lilu minn Mons. Ġuzeppi Mercieca, Vigarju Ġenerali tad-Djoċesi, nhar is-17 ta' Jannar 1891.<sup>59</sup>

Meta ħa f'idejh it-tmexxija tal-parroċċa, Tagliaferro, waqt li sab x'iferrħu, ħabbat wiċċu mal-ewwel problemi. Fost oħrajn, hu kien imħasseb minħabba xi pubblikazzjonijiet li kienu ġew ikkundannati billi kien fihom tagħlim kontra l-fidi. Kif rajna aktar qabel, fis-sena 1887, kienet qabdet il-merda kiefra tal-kolera f'Malta. Għalkemm issa kienu għaddew erba' snin u għalhekk, il-gravità tal-marda kienet għabet għalkollox, l-ewwel snin ta' Tagliaferro fl-Isla kienu mtaqqnin mill-biza'.

Fis-16 ta' Settembru 1889, is-sorijiet Terzjarji Fraġiskani fethu d-dar tagħhom fl-Isla u malajr bdew jagħtu kontribut siewi għall-ħajja tal-parroċċa bit-tagħlim




L-irhama fil-Katidral tal-Imdina li tgħatti l-qabar fejn jinsab midfun Mons. Tagliaferro

tad-duttrina. Fi żmien l-Arcipriet Tagliaferro, dawn is-sorijiet daħlu għal biċċa xogħol kbira. Huma ġew mitlubin biex jagħtu s-servizz tagħhom fil-Ospizju Sant'Anna.<sup>60</sup>


L-aħħar laqgħa kapitulari taħt il-presidenza ta' Tagliaferro kienet fis-6 ta' Awwissu 1902.<sup>61</sup> Hu temm il-hidma tiegħu bħala Arcipriet fil-11 ta' Settembru 1902.<sup>62</sup>

Hu spiċċa minn Arcipriet għaliex kien ġie magħżul Monsinjur Arcipriet tal-Katidral. Imma ma kellux haġja twila għaliex miet qabel mal-Isla kellha suċċessur għalih. Hu miet fl-eta ta' 55 sena, b'attakk tal-qalb fis-sitta ta' filgħodu tal-11 ta' Frar 1903, fid-dar li kien kera f'nru. 1, Piazza Vescovo, l-Imdina. Kienu għaddew hames xhur eżatt minn mindu kien temm is-servizz tiegħu bħala Arcipriet tal-Isla!<sup>63</sup>

Mons. Ġużep Tagliaferro ġie midfun fil-Katidral ta' Malta. Il-lapida li tagħmel parti mill-paviment tal-Katidral tal-Imdina u li tinsab fuq in-naħa tax-xellug, fuq wara u fir-rokna tan-navata hekk kif wieħed jidhol fil-Katidral, tfakkarna f'Monsinjur Tagliaferro. Epitaff bil-Latin minqux fuq din l-irhama bajdanija jaqra hekk: **Ne Tempore Memoria Abeat / Trivm Canonivorvm Hvivs Aedis Maximae, / Qvos Senglea Genvit, / Francisci Schembri, Praecentoris, / Vita Fvnci [Ante Diem] Iii Idvs Octob[Res], Mdccclxxiii, / Francisci Colombo, / Joseph Tagliaferro, / Doctoris, Theologi, Archipresbyteri, / Qvorvm Alter Decessit / [Ante Diem] Iii Idvs Ivn[Ias], Mdccclxxxv, / Alter [Ante Diem] Iii Idvs Febr[Varias], Mcmiii, / Leopoldvs Farrvgia, Thesavri Cvstos, / Et Joseph Adami, Canonicvs, / Divinarvm Rervm Doctores, / Hoc In Sepvlcrvm / Translatis Cineribvs Collegis Et Conterraneis, / Titvlvm Poservnt.**<sup>64</sup>



**Ir-registrazzjoni tal-magħmudija ta' Dun Salv Pavia meħuda mir-registri parrokkjali tal-Isla**



**Dun Salv Pavia (1929 - 1936)**

Iben Lwigi Pavia u Klemenza Pace, twieled l-Isla nhar l-10 ta' Novembru 1893. L-għada ta' twelidu, huwa ġie

**Il-ġurament iffirmat li Dun Salv Pavia ha quddiem Mons. Pawl Buttigieg, Kancillier tal-Kurja, fil-bidu tal-parrokkat tiegħu bħala Kappillan ta' Ħal Luqa nhar it-28 ta' Lulju 1929**



mghammed fil-fonti tal-Knisja Kolleġġjata tal-Isla mill-Kanonku Dekan Dun Karm Mousù Borg. Mir-registrazzjoni tal-Maghmodija tiegħu, insiru nafu li ġie mogħti l-ismijiet ta' Salvu, Nikol, Neriku u Karmenu. Insiru nafu wkoll li l-parrini kienu Mikiel Pace u martu Nerika.<sup>65</sup>

Meta kellu 9 snin, fit-3 ta' Mejju 1903, huwa rċieva s-Sagrament tal-Griżma tal-Isqof minn idejn Mons. Salv Gaffiero, Isqof Awżiljarju għal Malta u Isqof titulari ta' Silimbria.<sup>66</sup>


Kemm mit-trobbija fil-familja tiegħu, kif ukoll minn ma' djul il-qassisin numerużi tal-Parroċċa tal-Isla, Salvinu kiber iħobb il-Knisja, sakemm beda jiskopri fih dik is-sejħa li jaqdi lill-Mulej Ġesù aktar mill-qrib permezz tas-sacerdozju. Bħal kull seminarista tajjeb, huwa kellu d-Direttur Spiritwali tiegħu u dak id-dawl li kien jikseb minghandu, żgur li baqa' jgħożżu tul ħajtu.

Nhar is-27 ta' Settembru 1917, il-kjeriku Salvinu rċieva l-Ordinijiet Minuri tal-Eżorċistat u l-Akkolitat minn idejn Mons. Dom Mawru Caruana OSB, Arcisqof-Isqof ta' Malta (1915-1943).<sup>67</sup> Minn idejn l-istess Arcisqof, nhar il-21 ta' Settembru 1918, fil-Kon-Katidral ta' San Ġwann, il-Belt Valletta, huwa rċieva l-ewwel fost l-Ordinijiet Maġġuri: is-Suddjakonat.<sup>68</sup> Seba' xhur wara, fil-15 ta' April 1919, huwa ġie ordnat Djaknu fil-Katidral tal-belt il-qadima, l-Imdina.<sup>69</sup> Fl-20 ta' Settembru 1919, Mons. Dom Mawru Caruana OSB, mexxa ċ-ċerimonja tal-Ordinazzjoni Saċerdotali ta' 21 Djaknu. Fost dawn kien hemm Dun Salv Pavia. L-Ordinazzjoni saret fil-Katidral ta' San Pawl, l-Imdina.<sup>70</sup>

Ftit snin wara li sar qassis, Dun Salv ġie mibgħut bħala Vigarju Kurat fil-Parroċċa tal-Kalkara meta l-Kappillan Dun Ġużepp Ciangura sar Monsinjur tal-Katidral. Pavia dam il-Kalkara sakemm, fl-1925, ġie magħżul il-Kappillan il-ġdid.<sup>71</sup> Wara huwa ġie mibgħut bħala Vigarju Kurat fil-Parroċċa ta' Ħal Kirkop li, f'dik il-ħabta, kienet qed titmexxa mix-xwejjah Kappillan Dun Ġużepp Barbara.<sup>72</sup>

Dun Salv Pavia kien jgħallem ukoll f'*St. Paul's School* tal-Belt Valletta. Din l-iskola kienet twassal l-istudenti għall-eżamijiet tal-Matrikola u ta' Oxford.<sup>73</sup>

Wara li l-Kappillan Dun Ġużepp Magri temm il-parrokat tiegħu f'Ħal Luqa, fit-28 ta' Lulju 1929, Dun Salv Pavia ġie mogħti l-pussess bħala t-tnejn u għoxrin Kappillan ta' dan ir-raħal.<sup>74</sup> Il-festi organizzati u s-suċċess li deher fl-organizzazzjoni tal-pussess, qanqlu lil



Dun Salv Pavia fiż-żmien li fih huwa kien Kappillan ta' Ħal Luqa.

wiehed Hal Luqi sabiex jesprimi s-sodisfazzjon tiegħu permezz ta' ittra li dehret fil-harga ta' *Lehen is-Sewwa* tat-3 ta' Awwissu 1929.

Dan il-Hal Luqi, fuq kollox, fahhar lill-kumitati taz-żewġ baned tar-rahal "li għarfu jorganizzaw tant tajjeb il-festa esterna b'tant sagrificcju u dizinteress li għarfu jingħaqdu qalb wahda, hsieb wiehed u ghemil wiehed biex ikabbru l-festa tal-mahhub Kappillan tagħna." Il-Banda Sant'Andrija u l-Banda L'Unjoni, irrangaw bejniethom programm muzikali u lill-Kappillan ingħatalu rigal li "gie mixtri miż-żewġ baned fuq idea wahda."

Lil dan il-korrispondent, izda, l-aktar haġa li għoġbitu kienet "*il-laqgħa tal-kumitati flimkien mal-bandisti kollha taz-żewġ soċjetajiet fid-dar tal-Kappillan f'hin wiehed, imħalltin, magħqudin fi hsieb wiehed li jagħtu gost lill-Missier Spiritwali tagħhom.*"<sup>75</sup>

Il-Kappillan Pavia kien iqis bhala l-aqwa dmir tiegħu li jkun missier ta' kulhadd bla ma qatt ikollu mistrieħ. Ta' sikwit huwa kien joħroġ u jżur lill-familji li sabu fih għajjnuna kbira.



Mument waqt il-funeral tal-Kappillan Pavia nhar id-19 ta' Jannar 1936.

Fit-8 ta' Marzu 1933, il-Kappillan Pavia kien gie mogħti l-permess mill-Gvernatur biex iċ-ċimiterju l-qadim tar-rahal jiġi mkabbar u hekk jinqata' darba għal dejjem id-dfin fil-Knisja Parrokkjali.<sup>76</sup> Il-Perit Indri Micallef għamel il-pjanta u x-xoġhol, li sar kollu b'xejn minn haddiema Hal Luqin, baqa' sejjer għal erba' snin. Il-Kappillan Pavia kien ta' spiss ihegġeġ lill-Hal Luqin biex iħabirku fil-bini taċ-ċimiterju halli mbagħad jiksu l-paviment tal-knisja bl-irham.<sup>77</sup>

Tul il-parrokat tiegħu, huwa komplja jsaħħaħ it-tagħlim tal-katekiżmu għaž-żgħažgħ



✠

**SALVATORE PAVIA B.L. Can., D.D.**

GIÀ VIC. CURATO DI CALCARA E C. CHIRCOPO

SOCIO DELLA PICCOLA MISSIONE

E POI PARROCO DI G. LUCA

A SOLI 41 ANNI D'ETA'

DOPO BREVISSIMA MALATTIA

SPIRAVA PLACIDAMENTE

NEL BACIO DI CRISTO

IL DI 29 GENNAIO 1936

LASCIANDO IMMERSI NEL PIANTO

PARENTI E CONOSCENTI

**R. I. P.**

Requiem aeternam dona ei, Domine, et lux perpetua  
luceat ei, Requiescat in pace. Amen. (Ind. 300 giorni)  
Pie Jesu dona ei requiem (Ind. 300 giorni)  
Gesù, Maria. (Ind. 300 giorni)

Is-santa tal-mewt tal-Kappillan Pavia.

u l-adoloxxenti. Huwa mhux biss saħħaħ dak li kien beda l-Kappillan Vella<sup>78</sup> imma haseb 'il quddiem u saħansitra kien ta bidu għall-bini ta' dar għaž-żgħažgħ mal-Knisja ta' Santa Marija tal-Ftajjar, izda l-proġett ma lahaqx bdieh!<sup>79</sup>

Miet hesrem fit-tlieta u kwart ta' filgħodu sbieh id-29 ta' Jannar 1936, fid-dar nru. 52, Misraħ il-Knisja, fl-età żgħira ta' 42 sena.

“Kemm kien ilu Kappillan dejjem ħabrek u fittex bla mistrieħ li jaqdi dmiru sewwa mal-poplu ... Kien bniedem ta’ skola u ta’ tjubija ... u n-nies ta’ Ħal Luqa ma jinsewhx malajr għall-ġid li raw minnu.”<sup>80</sup>

Matul il-jum, in-nies marru jarawh biex jagħtuh il-qima tagħhom għall-aħħar darba. L-għada, fis-sebgha ta’ filgħodu, ir-raħal kollu ngabar fil-pjazza ewlenija biex jakkumpanjah fil-vjaġġ aħħari tiegħu lejn il-Knisja Parrokkjali fejn indifen fil-qabar numru 12, normalment riservat għas-saċerdoti.<sup>81</sup>

## Għeluq


Aħna llum, u fl-okkażjoni tal-festa ta’ Sant’Andrija, qed insellmu lil dawn l-erba’ saċerdoti li għall-Parroċċa ta’ Ħal Luqa kienu bħall-Kurat ta’ Ars. Żgur li dawk li għexu qrib tagħhom fi żminijiet differenti, setgħu jilmħu fihom bnedmin li emmnu f’Alla u li ħaddnu lil Kristu bħala l-Iben ta’ Alla. Huma laqgħu bil-qalb is-sejha biex ikunu xebh ma’ Kristu u jagħmlu lil Kristu preżenti fost il-komunità li ġiet fdata f’idejhom.

M’għandix dubju li, bil-metodi tagħhom, huma ħadmu sfiq biex ilaqgħu lill-bnedmin ma’ Alla. Anzi, huma jibqgħu dawk li fetħu beraħ il-ktieb ta’ Ġesù Kristu għall-komunità Luqija! Lil din il-komunità, il-Kappillani Lamagna, Frendo Rosso, Tagliaferro u Pavia tawha lil Ġesù nnifsu permezz tal-amministrazzjoni tas-sagramenti li huma l-kanali ordinarji biex il-grazzja tasal għandna.

Għalhekk, filwaqt li aħna fid-dmir li nroddu ħajr lil Alla għal dak kollu li huma wettqu fil-komunità parrokkjali tagħna, din l-okkażjoni għandna tkun wkoll għalina mument biex aħna nwieżnu bit-talb lill-Kappillan u lis-saċerdoti li għandna magħna llum. Jalla huma jkollhom it-tenerezza, il-hlewwa u l-kompassjoni għaliex il-bniedem tal-lum m’għandux bżonn biss tal-għalliema, imma għandu bżonn ta’ min jurih it-tenerezza u l-kompassjoni ta’ Alla.

## Referenzi

- <sup>1</sup> L-annijiet ħdejn l-ismijiet tal-Isqfijiet li jissemew, jindikaw il-bidu u t-tmim ta’ dak l-episkopat partikulari.
- <sup>2</sup> Micallef, Ġ., Ħal Luqa Niesha u Ġrajjetna, Malta (1975), p. 68-72.
- <sup>3</sup> Iben Mariano Cassia u Antonia mwielda Camenzuli, Wistin twieled Ħal Qormi fit-23 ta’ April 1604. Ġie ordnat saċerdot fil-knisja tal-Ġizwiti, il-Belt Valletta, nhar l-10 ta’ Marzu 1629. Għal xi żmien huwa kien Kappillan tal-Monasteru ta’ Santa Marija Maddalena fil-Belt stess. Tul il-parrokat tiegħu, il-poplu ta’ Ħal Luqa ha ħsieb sabiex jibni knisja ġdida u ferm akbar minn dik li diġà kien hemm, iddedikata lil Sant’Andrija Appostlu. Twaqqfu wkoll il-fratellanzi tas-Sagrament u tar-Rużarju waqt Viżta Pastoral li saret fl-20 ta’ Awwissu 1634 mill-Kanonku Pontremoli, Vigarju Kapitulari. Dun Wistin Cassia temm il-parrokat tiegħu fl-1658 meta ġie magħżul Kappillan tal-Parroċċa ta’ San Ġorġ, Ħal Qormi. Hu miet f’Ħal Qormi nhar it-30 ta’ Awwissu 1669 u ġie midfun fil-qabar riservat għall-Kappillani. (Borg, V., *Melita Sacra*, III, Malta (2015), p. 255-257)



Ir-registrazzjoni tal-mewt u d-difna tal-Kappillan Dun Salv Pavia meħuda mill-arkivju parrokkjali ta’ Ħal Luqa

- <sup>4</sup> Dawn kienu Dun Mikiel Machta li ha l-pussess bhala Kappillan fil-15 ta' Awwissu 1760. Dun Mikiel miet fl-10 ta' Ottubru 1795 u ndifen fil-Knisja Parrokkjali; Dun Pietru Cassar li fis-16 ta' Marzu 1862 sar il-15-il Kappillan ta' Hal Luqa. Kien nhar is-27 ta' Dicembru 1863 u waqt li Dun Tumas Zammit kien qed jiccelebra l-Ewwel Quddiesa tieghu li Dun Pietru hassu hazin u miet fil-kor tak-knisja parokkjali; u Dun Orazju Grima li lahaq Kappillan ta' Hal Luqa fit-8 ta' Jannar 1888. Huwa temm il-parrokat tieghu fl-1903 meta lahaq Monsinjur u Arcipriet tal-Katidral tal-Imdina. Miet fis-26 ta' Ottubru 1922.
- <sup>5</sup> Dan kien Dun Frangisk Buttigieg, imwieled l-Qala fl-10 ta' April 1818 u ha l-pussess fid-19 ta' Lulju 1848. Huwa kien predikatur mill-aqwa. Temm l-inkarigu tieghu f'Jannar 1849 meta ha l-pussess tal-Parrocca tax-Xaghra. Huwa miet bil-kolera fit-3 ta' Ottubru 1865 u ndifen fil-Knisja Parrokkjali tan-Nadur.
- <sup>6</sup> *Liber Baptizatorum*, Parrocca Senglea, Vol. I, p. 321.
- <sup>7</sup> Dun Pawl, hu Dun Guzepp, imghammed fl-Isola fit-13 ta' Frar 1633, kien gie ordnat sacerdot fil-31 ta' Marzu 1667. Hu kien gradwat kemm fil-Ligi Civili kif ukoll f'dik Ekklezjastika. Fl-14 ta' April 1673, l-Isqof Lawrenz d'Astiria (1670-1677) appuntah Kappillan tal-Parrocca ta' San Gorg, Ghawdex, u sal-1687 kien Vigarju Foranju f'Ghawdex. Fl-4 ta' Gunju 1689, l-Isqof hatru Kappillan tal-Parrocca ta' Bormla. Dun Pawl miet f'Bormla stess fis-26 ta' Jannar 1690. (Borg, V., *Melita Sacra*, III, Malta (2015), p. 416 u Bezzina, J., "L-Ahhar Kappillan ta' San Gorg, il-Kanonku Dun Pawl Lamagna, Bormliż (1673-1689)," f'*L-Orizzont*, 31 ta' Mejju 1986, p. 11)
- <sup>8</sup> Dawn kienu l-qassisin Dun Xmun Schembri, Dun Evangelista Gandolfo u Dun Guzepp Mifsud; iz-zewg djakni Dun Guzepp Lamagna u Dun Orazju Mifsud; u s-suddjaknu Dun Federik Rispoli.
- <sup>9</sup> Dan kien Kappillan partikulari li ma haqqux jintnesa. Frangisk twieled fl-Isola nhar is-17 ta' Frar 1614 minn Gann Pawl u Duminka mwielda Azzopardi. Meta kien ghadu zghazugh ta' 24 sena, gie maghzul biex imexxi l-Parrocca ta' San Pawl Nawfragu fil-Belt Valletta. Meta fl-Isola miet il-Kappillan Dun Mark Anton Ciappara, fl-1644, Dun Frangisk Azzopardi kien fost dawk li tefghu ghajnejhom fuq il-Parrocca tal-Isola. Fis-sena 1655, Azzopardi gie maghzul Kanonku tal-Katidral ta' Malta. Izda, minkejja li kien Monsinjur, hu xorta wahda baqa' mixtieq mill-Parrocca tal-Isola. Gara, li meta Dun Dumink Attard kien ghadu Kappillan tal-Isola, Azzopardi akkwista dokument minghand il-Papa Alessandro VII halli dik il-parrocca tinghata lilu. Mons. Tolossanti, ezekutor appostoliku, sab lil Dun Frangisk Azzopardi tajjed biex imexxi parrocca u d-digriet mill-Kurja tal-Isqof hareg fil-21 ta' April 1660. Bejn Dicembru 1675 u Lulju 1676 il-flagell tal-pesta laqat 'il Malta. Mill-ahhar ta' Marzu 1676 'l quddiem, il-pesta fl-Isola hraxet sewwa. Il-Kappillan Azzopardi kien qed jissogra hajtu ghax kien jaf li, f'dawk ic-cirkustanzi koroh tal-hajja, l-Insara tal-Isola kellhom bzonn biex iwasslilhom il-farag tal-fidi Nisranija. Fl-10 ta' Lulju 1676 il-Kappillan hassu milqut minn dan il-flagell. Wara li ghamel gimgha li fiha baqa' dejjem jehzjen, hu miet imbarat f'daru fit-18 ta' Lulju 1676. Il-Kappillan Dun Frangisk Azzopardi gie midfun f'dak ic-cimiterju li kien akkwista bil-hila tieghu max-xtajta taht l-gholja ta' Kordin. F'nofs dak ic-cimiterju, kien hemm ghamla ta' piramida tal-gebel b'salib fil-quccata taghha. Qrib taghha, thaffer qabar ghal dan il-Kappillan qalbieni. Tajjed jinghad ukoll li l-qassisin tal-Isola segwew il-passi tal-Kappillan taghhom. Huma lkoll urew hegga mhux komuni u sahanitra offrew hajjithom. F'dik l-imxija, kienu dsatax il-qassisin tal-Isola li mietu. Ghaldaqstant, l-Isola kienet tinsab f'herba shiha. Ma kienu hemm Kappillan, kienu spiccaw il-qassisin u n-niket tal-mewt dahal fil-familji kollha.
- <sup>10</sup> L-Isqof ghadda f'idejhom wkoll il-knisja antika tal-Madonna tal-Porto Salvo. Huma wegħdu lill-Isqof li jkabru l-knisja u jagħtu għamla ta' kunvent klawstrali lid-dar li kienet tmiss magħha. Filwaqt li huma baqghu taht il-gurisdizzjoni tal-Isqof, il-Kappillan zamm id-dritt tal-propjeta tal-knisja u tal-art ta' madwar il-knisja, inkluz il-mezzanin li kien inbena fl-1655. L-ewwel Superjur tal-Oratorjani kien Dun Xmun Schembri. (Bonnici, A., *L-Isola fi Grijiet il-Bazilka Santwarju ta' Marija Bambina*, Vol. II, Parrocca tal-Isola, 1986, p. 76ff.)
- <sup>11</sup> Arkivju *Mater Dei*, Kurja Arčiveskovili ta' Malta, Vižta Pastoralni 20 (1667-1668), p. 217.
- <sup>12</sup> Apparti li lejn tmiem is-seklu sittax, Santa Katerina kienet tidher, flimkien ma' Santa Duminka, takkumpanja lill-Vergni Mbierka fil-kwadru titulari tal-Knisja tal-Porto Salvo tal-Isola, mill-Vizta Pastoralni li l-Isqof Balaguer ghamel fl-Isola f'Ottubru 1653, insibu li fil-Knisja Parrokkjali, fuq in-naha tax-xellug tal-maggur, kien hemm artal iddedikat lil din il-qaddisa. Missirijietna li kienu jaqilghu l-ghejxien taghhom minn fuq diversi snajja' li kienu jhaddmu, mhux darba u tnejn talbu l-harsien ta' din il-qaddisa meqjusa bhala l-protettriċi ta' dawk li jipprattikaw xi sengħa l-aktar fuq l-opri tal-bahar.
- <sup>13</sup> *Status Animarum 1678*, Parrocca Senglea, p. 24.
- <sup>14</sup> Borg, V., *Melita Sacra*, III, Malta (2015), p. 415.
- <sup>15</sup> Dan sehħ wara li Dun Karlu Cassia, imwieled fil-Belt Valletta fl-1626 u mghammed fil-Knisja Parrokkjali ta' San Pawl Nawfragu, kien ikun spiss marid u ma setax ikompli jmexxi 'l parrocca. Ghaldaqstant, wara

- erba' snin bhala kappillan, huwa reżenja mit-tmexxija fl-1678. Dun Karlu miet fit-23 ta' Ottubru 1692 u ndifen fil-Knisja Parrokkjali ta' San Pawl Nawfragu, fil-Belt Valletta.
- <sup>16</sup> L-ahħar vittma kienet Grazzja De Tomaso li mietet fis-17 ta' Lulju 1676.
- <sup>17</sup> Dan kien ifisser 7 fil-mija tal-popolazzjoni tar-raħal li kienet tammonta għal 1,050. Mat-tletin familja tilfu lil xi hadd minn nieshom imma l-aktar li ntlaqtet bl-ikrah kienet il-familja Azzopardi. Flimkien mal-missier, li kien l-ewwel vittma, mietu wkoll l-omm u tliet ulied: Mikiel ta' disa' snin, Salvu ta' sittax u Tumas ta' wiehed u għoxrin sena. Minbarra tlieta mill-vittmi, il-mejtin indifnu f'għalqa magħrufa bhala l-Għalqa l-Kbira li kienet tinsab fit-triq li mir-raħal, tagħti għall-Gudja. It-tliet katavri l-oħra ndifnu fil-knisja mgarrfa ta' San Tumas. (Micallef, J., *Il-Pesta tal-1676*, Malta, 2015)
- <sup>18</sup> Biż-żmien, dan iċ-ċimiterju waqa' għalkollox f'idejn il-Parroċca ta' Ħal Luqa. Dan, illum, huwa iċ-ċimiterju tar-raħal. (Micallef, Ġ., Ħal Luqa Niesha u Ġrajjetna, Malta, 1975, p. 92-93)
- <sup>19</sup> Borg, V., *Melita Sacra, III, Malta (2015)*, p. 415.
- <sup>20</sup> Borg, V., *Melita Sacra, III, Malta (2015)*, p. 416.
- <sup>21</sup> Fil-fatt jingħad li hu miet waqt li kien miexi fi triq fl-Isla. (Micallef, G., "Il-Kappillani ta' Ħal Luqa," f'Zammit, K. (ed.), *Ħal Luqa: 350 sena Parroċca*, Parroċca ta' Ħal Luqa, Malta, 1984, p. 20)
- <sup>22</sup> *Liber Defunctorum*, Parroċca Senglea, Vol. I, p. 136. Fil-fatt, kien hemm il-pjan li Dun Ġużepp jindifen fil-Knisja Konventwali ta' San Gwann, il-Belt, imma l-katavru tiegħu ma setax jingħar mix-xatt tal-Isla għall-Belt minħabba li fil-Port il-Kbir kien hemm baħar imqalib hafna. (Micallef, G., "Il-Kappillani ta' Ħal Luqa," f'Zammit, K. (ed.), *Ħal Luqa: 350 sena Parroċca*, Parroċca ta' Ħal Luqa, Malta, 1984, p. 20)
- <sup>23</sup> Il-Knisja Parrokkjali tal-Isla giet mgħollija għall-gieħ ta' Kolleġġjata Insinji bil-Bolla *Exigit Apostolici Ufficii* tal-Papa Piju VI mogħtija f'Ruma fil-21 ta' Mejju 1786 u esegwita nhar is-7 ta' Settembru tal-istess sena bil-pussess tal-ewwel Kanonċi.
- <sup>24</sup> *Liber Baptizatorum*, Parroċca Senglea, Vol. VII, p. 239. Lawrenz, fil-fatt, twieled fil-jum ta' qabel, jiġifieri fil-25 ta' Settembru 1808.
- <sup>25</sup> Calleja, J., *Ordinazzjonijiet Sacerdotali 1800-2000*, Malta, 2001, p. 16.
- <sup>26</sup> Ferres, A., *Descrizione Storica delle Chiese di Malta e Gozo*, Malta, 1866, p. 477. Meta l-Imsida bdiet tikber sew fil-popolazzjoni, l-Awtoritajiet Ekkleżjastiċi hassewhom fid-dmir li jagħmluha Viċi-Parroċca. Fil-fatt, fl-1835, l-Isqof Franġisku Saverio Caruana (1831-1847) għamel l-Imsida Viċi-Parroċca ta' Birkirkara.
- <sup>27</sup> *Acta Capitularia*, Kolleġġjata Senglea, Vol. B (1835-1837).
- <sup>28</sup> Dan kien fi żmien il-Kappillan Francesco Saverio Xuereb, mir-Rabat (Malta), maħtur fid-9 ta' April 1844. (Pace, F., *Il-Gargur*, Malta, 2000, p. 147)
- <sup>29</sup> Pace, F., *Il-Gargur*, Malta, 2000, p. 148.
- <sup>30</sup> Ferres, A., *Descrizione Storica delle Chiese di Malta e Gozo*, Malta, 1866, p. 477.
- <sup>31</sup> Nhar is-27 ta' Diċembru 1863, kellha ssir l-ewwel quddiesa solenni tal-qassis novell minn Ħal Luqa Dun Tumas Zammit. Il-Kappillan Cassar kellu ordni mit-tabib tiegħu biex ma johroġ mid-dar minħabba li kien marid. Dun Pietru deherlu li bhala Kappillan ma setax ma jfihx sehem f'festa bhala dik. Waqt li kien qed jassisti fil-kor, huwa hassu hażin u fi ftit minuti miet.
- <sup>32</sup> Ferres, A., *Descrizione Storica delle Chiese di Malta e Gozo*, Malta, 1866, p. 477.
- <sup>33</sup> Qabel dan l-Ostensorju għar-relikwija ta' Sant'Andrija Appostlu, kien hemm iehor maħdum fil-fidda, li sar fl-1721 u thallas minn Dun Ġużepp Ellul u n-Nutar Filippo Tonna. F'dik il-ħabta kien għad ma hemmx statwa ta' Sant'Andrija u għalhekk, il-purċissjoni kienet toħroġ biss bir-relikwija tal-qaddis.
- <sup>34</sup> Dan l-ostensorju ġdid ġie jiswa' 51 lira u nofs.
- <sup>35</sup> Micallef, Ġ., Ħal Luqa Niesha u Ġrajjetna, Malta, 1975, p. 255.
- <sup>36</sup> Attard, C. u Bondin, G., "Iċ-Ċimiterji Parrokkjali," f'*Għaqda Mużikali Sant'Andrija, Ktieb tal-Festa Sant'Andrija*, 2009, p. 174-179.
- <sup>37</sup> *Liber Defunctorum*, Parroċca Luqa, Vol. IV, p. 138.
- <sup>38</sup> Dun Franġisk Colombo kien hu omm it-tarbija. Fit-22 ta' Ottubru 1861, hu wkoll laħaq Arcipriet tal-Isla u Monsinjur tal-Katidral ta' Malta fl-1879.
- <sup>39</sup> *Liber Baptizatorum*, Parroċca Senglea, Vol. XI, p. 44.
- <sup>40</sup> Arkivju *Mater Dei*, Kurja Arċiveskovili ta' Malta, Reġistru tal-Ordinazzjonijiet Klerikali, 17, p. 31r.
- <sup>41</sup> *Acta Capitularia*, Kolleġġjata Senglea, Vol. D (1862-1892), p. 30.
- <sup>42</sup> *Acta Capitularia*, Kolleġġjata Senglea, Vol. D (1862-1892), p. 74.
- <sup>43</sup> F'din l-ordinazzjoni partikulari, flimkien ma' Dun Ġużepp, kien ordna biss il-Patri Konventwal Ġużeppi Galuppi OFM Conv.. (Arkivju *Mater Dei*, Kurja Arċiveskovili ta' Malta, Reġistru tal-Ordinazzjonijiet Klerikali, 17, p. 66 u Calleja, J., *Ordinazzjonijiet Sacerdotali 1800-2000*, Malta, 2001, p. 29)
- <sup>44</sup> Bonnici, A., *L-Isla fi Ġrajjet il-Bażilka-Santwarju ta' Marija Bambina*, Vol. III, Paroċca tal-Isla, 1991, p. 177.

- <sup>45</sup> Bħala Kappillan, Tagliaferro ssuċċeda lil Dun Ġwann Caruana, saċerdot mis-Sigġiewi, li miet fit-12 ta' Jannar 1881 wara servizz ta' 40 sena fil-Parroċċa ta' Hal Safi. (Callus, P., *Hal Safi*, Malta, 1998)
- <sup>46</sup> Roberto Cannataci kien attiv bejn 1-1863 u 1890. Huh kien il-magħruf argentier Saverio Cannataci. (Għal aktar tagħrif dwar l-aħwa Roberto u Francesco Saverio Cannataci ara Sagona, M., *The Ecclesiastical Decorative Arts in Malta 1850-1900: Style and Ornament*, Tezi sottomessa għal Dottorat fi hdan id-Dipartiment tal-Istorja tal-Arti, Fakultà tal-Arti, Università ta' Malta, Mejju 2014)
- <sup>47</sup> Tajjeb jingħad li xi snin qabel, l-istess Cannataci kien hađem Ostensorju għall-Knisja Parrokkjali ta' Hal Safi. (Callus, P., *Hal Safi*, Malta, 1998)
- <sup>48</sup> Micallef, J., *L-Istorja ta' Hal Safi*, Malta, 1980, p. 71.
- <sup>49</sup> Interessanti hawn tiżdied nota fuq is-suċċessur ta' Dun Ġuzepp Tagliaferro. Wara li Tagliaferro temm il-parrokkat tiegħu f'Hal Safi, ir-responsabbiltà ta' ragħaj spiritwali f'dan ir-raħal waqgħat fuq is-saċerdot Luqi Dun Orazju Grima. Jista' jingħad li Dun Ġuzepp u Dun Orazju seggew il-passi ta' xulxin. Grima sar Kappillan ta' Hal Safi fit-30 ta' Diċembru 1884. Wara tliet snin huwa nħatar Kappillan ta' Hal Luqa fejn, f'Jannar 1888, ħa post Dun Ġuzepp Tagliaferro. It-tnejn li huma għalqu l-ħajja saċerdotali tagħhom bħala Monsinjuri Arciprieti tal-Katidral bi Grima jiehu post Tagliaferro fl-1903. (Micallef, Ġ., Hal Luqa Niesha u Ġrajjetna, Malta, 1975, p. 248)
- <sup>50</sup> Huwa ssuċċeda lil Dun Ġuzepp Ruggier Trapani li, wara parrokkat ta' seba' snin, ħalla minn Kappillan fl-20 ta' Settembru 1884.
- <sup>51</sup> Inzerza li t-30 ta' Novembru 1884, il-jum liturġiku tal-Festa ta' Sant'Andrija, kien ħabat l-Ewwel Hadd tal-Avvent.
- <sup>52</sup> *Malta*, 3 ta' Diċembru 1884, p. 2: "kien ferm sabiħ tara, f'raħal daqstant zġħir, żewġ soċjetajiet filarmonici rivali, jdoqqu, taħt id-direzzjoni tas-Surmastrijiet rispettivi tagħhom I. Galea u G. Camilleri, mużika tassew sabiħa u n-nies griet biex tammira l-kapaċità ta' dawk id-dilettanti dan wara biss ftit xhur ta' studju."
- <sup>53</sup> "*Malgrado il cattivissimo tempo che faceva ieri, la festività dell'Apostolo Sant'Andrea a C. Luca riusci splendida fuori del solito, tolta la processione, la quale fu dalla pioggia impedita.*" (*Malta*, 3 ta' Diċembru 1884, p. 2 u Micallef, Ġ., Hal Luqa Niesha u Ġrajjetna, Malta, 1975, p. 256)
- <sup>54</sup> Micallef, G., "Il-Kappillani ta' Hal Luqa," f'Zammit, K. (ed.), *Hal Luqa: 350 sena Parroċċa*, Parroċċa ta' Hal Luqa, Malta, 1984, p. 26.
- <sup>55</sup> Il-kolera dahlet għall-ewwel darba fil-gżejjer Maltin fis-seklu 18 meta kien hemm erba' epidemiji. Is-seklu 19 kien seklu li fih il-kolera għamlet herba kbira mill-popolazzjoni billi din il-marda dehret għal seba' darbiet – fl-1837, fl-1850, fl-1854, fl-1856, fl-1865, fl-1867 u fl-1887. Din tal-aħħar spiċċat għall-ħabta ta' Novembru u għalhekk, fl-20 ta' Novembru, b'ordni tal-Isqof, sar Te Deum fil-knejjes ta' Malta b'ringrazzjament. Matul is-seklu 20 dehret darba biss fis-sena 1911. (Cassar, P., *The Medical History of Malta*, London, 1964, p. 539)
- <sup>56</sup> Vella, L., *Storja ta' Haż-Żebbuġ*, Malta, 1986, p. 97.
- <sup>57</sup> Bħala Monsinjur tal-Katidral, hu kellu mill-bidu nett id-dinjità ta' Teżorier. Hu stess ħabbar in-nomina tiegħu waqt il-laqgħa Kapitulari tal-1 ta' Mejju 1890.
- <sup>58</sup> Miegħu kienu applikaw sitt qassisin oħra, u fosthom kien hemm Dun Franġisk Briffa, li kellu jkun is-suċċessur tiegħu fl-Arcipretura tal-Isla. (Bonnici, A., *L-Isla fi Ġrajjet il-Bażilka Santwarju ta' Marija Bambina*, Vol. III, Parroċċa tal-Isla, 1991, p. 178)
- <sup>59</sup> Fl-Isla, bħala Arcipriet, hu kien joqgħod f'197, Triq il-Vitorja. (*Status Animarum* 1893, Parroċċa Senglea, p. 19)
- <sup>60</sup> Fil-15 ta' Frar 1898, sar il-kuntratt. Il-Venerabbli Madre Margerita De Brincat, bħala Superjura Ġenerali, dehret għall-Kongregazzjoni, waqt li l-Kanonku Dekan Dun Karm Mousu flimkiem mal-farmaċista Ġorġ Gatt deħru għall-Fratellanza tal-Kurċifiss. Is-sorijiet bdew jagħtu s-servizz tagħhom mill-25 ta' April 1898. Kien servizz li huma baqgħu jagħtu bla wqafien għal iżjed minn tmenin sena. (Bonnici, A., *Dar Sant'Anna għall-Anzjani fl-Isla*, Parroċċa tal-Isla, 1987, p. 23-25)
- <sup>61</sup> *Acta Capitularia*, Parroċċa Senglea, 1893-1903, p. 257.
- <sup>62</sup> *Liber Baptizatorum*, Parroċċa Senglea, Vol. XI, p. 44. Ara nota miżjuda.
- <sup>63</sup> Il-gazzetta *Malta*, hija u tħabbar il-mewt tiegħu, qalet: "*Era dotto, pio, docile e mansueto, compianto dai suoi parrocchiani del Rabato che gli si erano affezionati nella breve dimora di cinque mesi precisi da che si era immesso del possesso della dignità arcipretale.*" (*Malta*, 12 ta' Frar 1903, p. 3 u Bonnici, A., *L-Isla fi Ġrajjet il-Bażilka Santwarju ta' Marija Bambina*, Vol. III, Parroċċa tal-Isla, 1991, p. 184)
- <sup>64</sup> Bil-Malti tiġi taqra hekk: "Biex ma tghibx il-memorja ta' tliet Monsinjuri ta' dan il-Katidral, li Senglea nisslet, dik ta' Franġisku Schembri, Kantur, li miet fit-13 ta' Ottubru, 1873, ta' Franġisku Colombo u ta' Ġuzeppi Tagliaferro, Studjuż, Teologu, Arcipriet, li minnhom wieħed miet fil-11 ta' Ġunju, 1885, u l-ieħor

- fil-11 ta' Frar, 1903, Leopoldu Farrugia, Teżorier, u Ġużeppi Adami, Monsinjur, Dutturri tat-Teoloġija, poġġew (din) l-iskrizzjoni għall-kollegi u kompajzani wara li l-fdalijiet (tagħhom) ġew trasportati lejn dan il-qabar." (Vella, H. C.R., *Civitas Invicta*, Malta, 2008, p. 77) Kif tgħid l-iskrizzjoni, dawn it-tliet Monsinjuri, jiġifieri Schembri, Colombo u Tagliaferro, kienu ndifnu xi mkien ieħor qabel.
- <sup>65</sup> *Liber Baptizatorum*, Parroċċa Senglea, Vol. XV, p. 325.
- <sup>66</sup> Iben Salvu u Kuncett Cachia, Salvatore twieled l-Isla fit-8 ta' Marzu 1828. Huwa ġie ordnat saċerdot fl-20 ta' Diċembru 1851. Għal sitt snin (1855-1858 u 1862-1865) Gaffiero kien il-Prepostu tal-Oratorjani ta' San Filippu Neri fl-Isla stess. Fl-1865 huwa laħaq Kappillan tal-Għarghur. Tliet snin wara, huwa nħatar Kappillan tal-Floriana fejn, fl-1869, huwa kiseb għal dik il-parroċċa t-titlu ta' Knisja Arcipretali. Wara li għal numru ta' snin kien Monsinjur tal-Katidral u Vigarju Ġenerali, fil-15 ta' Jannar 1899, Mons. Gaffiero ġie kkonsagrat Isqof. Hu miet fil-lejl tat-8 ta' Diċembru 1906. (Mangion, F., "F'Għeluq il-185 sena mit-twelid tal-Isqof Salvatore Gaffiero (1828-1906): Raġħaj Spiritwali f'Hal Għarghur u Isqof Maħbub għall-Ġenerożità tiegħu," f'*Socjetà Filarmonika San Bartilmew, Għarghur, Festa Titularu* 2013, p. 119-122)
- <sup>67</sup> Arkivju *Mater Dei*, Kurja Arciveskovili ta' Malta, *Catalogus Ordinationum in Hac Diocesi Ecclesiam Meliten. Regente Exc. Mo. Ac. Rev.ma Domino Mauro Caruana O.S.B.* (1915-1943), p. 17.
- <sup>68</sup> *Ibid.*, p. 21.
- <sup>69</sup> *Ibid.*, p. 24.
- <sup>70</sup> *Ibid.*, p. 27. Xieraq jingħad ukoll li fost dawk li ġew ordnati saċerdoti dakinhar, flimkien ma' Dun Salv Pavia, kien hemm Dun Ġużepp Gonzi, imwieled Hal Tarxien fit-18 ta' Settembru 1895 u li fid-19 ta' Settembru 1948 huwa sar Kanonku tal-Kollegġjata tal-Isla u aktar tard, fl-1951, segretarju tal-istess Kapitolu; Dun Goffred Lubrano, imwieled l-Isla fl-4 ta' Awwissu 1894 u li fit-30 ta' Awwissu 1930 huwa sar Kanonku tal-Kollegġjata tal-Isla u sena wara Kantur fi ndan l-istess Kapitolu, Primiċerju fl-1947 u aktar tard Monsinjur fl-1975; u Dun Pietru Pawl Saydon, imwieled iż-Żurrieq fl-24 ta' Lulju 1895 u li, mhux biss kien studjuż kbir tal-ilsien Malti, tal-ilsna Semitiċi u tal-Bibbja, imma fuq kolloxx jibqa' magħruf l-iktar għall-kontribut kbir li ta lill-ilsien Malti meta qaleb waħdu l-kotba kollha tal-Bibbja mill-ilsna oriġinali għall-Malti.
- <sup>71</sup> L-ewwel Kappillan tal-Kalkara, Dun Ġużepp Ciangura, inħatar Kanonku tal-Katidral nhar il-5 ta' Frar 1925 u kien inħatar ukoll ko-adjutor ta' Mons. Franġisk Magri. Il-Kappillan il-ġdid tal-Kalkara kien Dun Eleazzaro Balzan, li fil-5 ta' Lulju 1925 kien diġà preżenti fil-parroċċa jaqdi dmirijietu ta' Kappillan. Għaldaqstant, Dun Salv Pavia dam madwar erba' xhur iservi fil-Kalkara. (Ĥajr lis-Sur Duncan Brincat għal dan it-tagħrif)
- <sup>72</sup> Dun Salv Pavia dam Hal Kirkop madwar tliet snin. Dun Ġużepp Barbara, li kien ilu Kappillan ta' Hal Kirkop sa mill-1876, temm dan il-parrokat twil meta miet fis-17 ta' Jannar 1932. B'hekk sar l-uniku Kappillan li mexxa l-Parroċċa ta' Hal Kirkop għal 56 sena. Fl-aħħar ta' Ĥajtu, Dun Ġużepp kien tilef d-dawl u saħansitra anqas baqa' jqaddes. Għaldaqstant, ingħatatlu l-għajjnuna ta' tliet Vigarji. Dawn kienu Dun Salv Pavia (1926-1929), Dun Manwel Brincat (1929-1931) u Dun Franġisk Xuereb li mal-mewt ta' Barbara nħatar suċċessor tiegħu. (Vella, H. C. R. V., "Ismijiet it-Toroq ta' Hal Kirkop," f'Hal Kirkop u l-Inħawi ta' Madwaru, Vol. 2, Kunsill Lokali Kirkop, 2008, p. 237-240)
- <sup>73</sup> Zammit Mangion, J., *L-Istorja tal-Edukazzjoni f'Malta*, PIN, 2000, p. 68 u *Lehen is-Sewwa*, 30 ta' Jannar 1936, p. 4.
- <sup>74</sup> *Ix-Xemx*, 27 ta' Lulju 1929, p. 2.
- <sup>75</sup> *Lehen is-Sewwa*, 3 ta' Awwissu 1939, p. 10.
- <sup>76</sup> F'Awwissu 1934, Mons. Mawru Caruana OSB, Arcisqof-Isqof ta' Malta, ta b'xejn lill-knisja ta' Hal Luqa tliet tomniet raba' tal-Kurja li kien hemm maġenb iċ-ċimiterju biex dan l-iskop ikun jista' jintlaħaq. (Micallef, Ġ., Hal Luqa Niesha u Ġrajjetna, Malta, 1975, p. 284)
- <sup>77</sup> Filwaqt li l-paviment tal-knisja tqiegħed fis-snin 1939-40, iċ-ċimiterju tbierrek minn Mons. Pawlu Galea, Vigarju Ġenerali, nhar il-Ĥadd, 5 ta' Marzu 1939, kwazi tliet snin wara l-mewt tal-Kappillan Pavia.
- <sup>78</sup> Il-Kappillan Dun Anton Vella (1903-1920) kien ta bidu għat-tiġdid fit-tagħlim tal-katekiżmu tat-tfal ta' Hal Luqa. (Micallef, Ġ., Hal Luqa Niesha u Ġrajjetna, Malta, 1975, p. 265)
- <sup>79</sup> Micallef, Ġ., Hal Luqa Niesha u Ġrajjetna, Malta, 1975, p. 283.
- <sup>80</sup> Halla jibku t-telfa tiegħu lil ommu Klemenzja u lil zewġ ħutu bniet, Anna u Marija Carmela, it-tnejn akbar minnu. (*Lehen is-Sewwa*, 30 ta' Jannar 1936, p. 4) Xieraq hawn jitnizzel ukoll li Dun Salv kien l-iżgħar fost l-aħwa u qablu kien hemm ħuh ieħor, Nikol, li kien miet ta' 14-il xahar.
- <sup>81</sup> *Liber Defunctorum*, Parroċċa Luqa, Vol V, p. 190.